



Qədim, doğma Qobustanım

# QOBUSTAN

Qobustan Rayon İcra Hakimiyyətinin orqanı

Qəzet 1992-ci ildən çıxır \* İCTİMAİ-SİYASİ QƏZET \* №003 (203) aprel 2021-ci il

## Qarabağ Dirçəliş Fondu ərazilərin bərpa olunmasında dövlət-özəl tərəfdaşlığı mexanizminin tətbiqinə şərait yaradır

**Qarabağ Dirçəliş Fondu 44 günlük Vətən müharibəsi dövründə bir yumruq olan xalqın Qarabağın bərpasında da birlik və iştirakının təminatçısı olmasına zəmin yaradır. Azərbaycan xalqı böyük Zəfərlə ərazilərini Ermənistan işğalından azad edərək, tarixinin ən yaddaqalan və şanlı dövrünə qədəm qoydu. Otuz ilə yaxın bir müddət ərzində erməni qəsbkarları tərəfindən maddi və mədəni sərvətləri talan edilmiş ərazilərimizin yenidən həyata qaytarılması ölkənin siyasi-iqtisadi suverenliyinin güclənməsinin mühüm dayaqlarından biri olacaq.**

Dünya təcrübəsində əhəmiyyətli inkişaf yolu keçmiş ölkələrə baxdıqda burada dövlət-özəl tərəfdaşlığı (Public-Private Partnership) həmişə geniş parametrlili mövzu olaraq xüsusi əhəmiyyət kəsb etmişdir. Dövlət və özəl sektor münasibətləri prioritet bir mövzu olub iqtisadi, sosial, hüquqi, mədəni, siyasi və digər çalarları özündə əks etdirir.

İnstitusional təşəbbüslərin olması taleyüklü məsələlərin həlli istiqamətində dövlətin strateji yanaşdığını göstərir. Belə ki, Azərbaycan Respublikası Prezidentinin 2021-ci il 4 yanvar tarixli Fərmanı ilə yaradılan Qarabağ Dirçəliş Fondu Azərbaycan Respublikasının işğaldan azad edilmiş ərazilərinin bərpası və yenidən qurulması, habelə dayanıqlı iqtisadiyyata və yüksək rifaha malik regiona çevrilməsi istiqamətində həyata keçirilən tədbirlərə maliyyə dəstəyinin göstərilməsini və sərmayələrin cəlb edilməsini, bu sahədə dövlət-özəl tərəfdaşlığının inkişaf etdirilməsini, habelə ölkə daxilində və ölkə xaricində zəruri təşviqat işlərini (bundan sonra - müvafiq sahə) həyata keçirən publik hüquqi şəxsdir.

Bu fondun yaradılmasını milli birliyin qorunmasının bariz nümunəsi və dövlətin Qarabağ siyasətinin təzahürüdür. Həmvətənlərimizin həmin Fonda müəyyən məbləğdə vəsaitlər köçürmələri təkə maddiyyatla bağlı deyil, eyni zamanda, milli-mənəvi birliyimizi möhkəmləndirməyə, vətəndaşlarımızın bir-birinə dəstək olmasına şərait yaradır.

Dövlət-özəl tərəfdaşlığının inkişafını təmin edən Qarabağ Dirçəliş Fondunun xətti ilə mərkəzləşdirilmiş qaydada görülməli işlər nəticəsində ərazilərimiz tamamilə yenidən qurulacaq, orada infrastruktur yaradılacaq, müasir şəhər, qəsəbə və kəndlər tikiləcək, bölgəyə dinc, təhlükəsiz, rahat həyat gələcək, Qarabağ sakinləri daimi yaşayış yerlərinə qayıdacaqlar. Dirçəliş prosesində yeni iş yerləri açılacaq, ölkə həyatının bütün digər sahələrində də sürətli inkişafa nail olunacaq. Bütün bunlar həmvətənlərimizin həyat şəraitinin daha da yaxşılaşdırılmasına da töhfə verəcək.



möhkəmləndirir, Vətən, torpaq, yurd sevgisini daha da artırır. Fondun hesabına vəsait köçürənlər həm də bu bərpada pay sahibi olacaqlar və bundan haqlı olaraq qürur hissi keçirəcəklər.

Əslində bu Fondun yaradılması ərazilərin bərpa olunmasında dövlət-özəl tərəfdaşlığının, xalq-iqtidar birliyinin əhəmiyyətinin təcəssümüdür. Qarabağ Dirçəliş Fondunun əsas fəaliyyəti Azərbaycan Respublikasının işğaldan azad edilmiş ərazilərinin bərpası və yenidən qurulmasını, inkişaf etmiş regiona çevrilməsini, məskunlaşma, layiqli yaşayış və iqtisadi fəallığı, məcburi köçkünlərin öz torpaqlarına qayıtmasını təmin

## Şəhid ailələrinə və Vətən müharibəsi iştirakçılara dövlət qayğısı

**Respublikamızda Şəhid ailələrinə və Vətən müharibəsi iştirakçılara dövlət qayğısı həmişə diqqət mərkəzində olmuşdur. Azərbaycan Respublikası Prezidentinin 2020-ci il 8 dekabr tarixli Fərmanı ilə yaradılmış "YAŞAT" Fondu dövlətin institusional təşəbbüsü olaraq öz fəaliyyətində humanitar missiyanı ehtiva edir. Fond Azərbaycan Respublikasının ərazi bütövlüyünün təmin olunması ilə əlaqədar sağlamlıqni itirmiş hərbi qulluqçulara və şəhid olmuş şəxslərin ailə üzvlərinə maddi yardım, həmçinin sosial müdafiə sahəsində dövlət tərəfindən keçiriləcək tədbirlərə əlavə dəstək göstərmək məqsədilə yaradılmışdır.**

Fondun əsas fəaliyyət istiqaməti şəhid olmuş vətəndaşlarımızın ailə üzvlərinə və müharibə dövründə sağlamlıqni itirmiş hərbiçilərimizə xidmət göstərməkdən ibarətdir. Şəhid ailəsi statusu alınana və ya əlillik müəyyən ediləndə bu şəxslərin borc öhdəliklərinin qarşılınması, müalicə və psixoloji dəstək xərclərinin ödənilməsi, təhsil alınması, peşə hazırlığının artırılması, məişət şəraitinin yaxşılaşdırılması Fondun vəsaitləri hesabına həyata keçirilir.

Respublikamızda Vətən müharibəsində şəhid olmuş və yaralanmış şəxslərin ailələrinə baş çəkmək üçün "ASAN xidmət" əməkdaşlarından və könüllülərindən ibarət bütün rayonları əhatə edən qruplar formalaşdırılıb və fəaliyyətə başlamışdır.

Böyük humanitar missiyanı özündə ehtiva edən "YAŞAT" Fonduna könüllü ödəmələr yaradılmasından 4 ay keçməsinə baxmayaraq yenə

davam etməkdədir. Bu hal şübhəsiz, cəmiyyətimizdə yaşanan milli birliyin və həmrəyliyin göstəricisidir. Fondun vəsaiti Azərbaycan Respublikası vətəndaşlarının, xarici ölkələrdə yaşayan soydaşlarımızın, digər fiziki və hüquqi şəxslərin könüllü olaraq maliyyə vəsaiti şəklində verdiyi yardımlar, habelə qanunla qadağan olunmayan digər mənbələr hesabına formalaşdırılır. Buna görə də "YAŞAT" Fonduna cəmiyyət və dövlət birliyinin təcəssümü kimi də baxa bilərik.

Məlumdur ki, qazi və şəhid ailələrinə yardımların göstərilməsi dövlətin sosial siyasətidir. "YAŞAT" Fondu yarandığı gündən şəhidlərin ailə üzvləri və Vətən müharibəsi qaziləri ilə görüşlər keçirilmiş, onların birinci dərəcəli ehtiyacları müəyyənləşdirilmişdir. Fond tərəfindən öhdəliyə götürülmüş şəxslərə ödənişlər reallaşdırılmışdır.

"YAŞAT" Fondunun işinin

təşkili "ASAN xidmət"də çalışan şəhid ailələrinin üzvləri və qazilərə həvalə olunub. İndiyədək Fonda daxil olan vəsait ilə əlaqədar məlumatlar mütemadi qaydada ictimaiyyətə təqdim olunur. Təbii ki, Fondun belə şəffaf fəaliyyəti dövlətə ictimai etibarını daha da artırır.

Azərbaycan Respublikası Prezidenti cənab İlham Əliyevin 2021-ci il 4 yanvar tarixli Fərmanı ilə Qarabağ Dirçəliş Fondu yaradılmışdır. Vətən müharibəsində Azərbaycan xalqı böyük zəfər qazanaraq ərazilərini Ermənistan işğalından azad etdi, tarixinin ən yaddaqalan və şanlı dövrünə qədəm qoydu. Ölkənin ərazi bütövlüyünün bərpası dövlətimiz üçün beynəlxalq hüququn, milli-mənəvi dəyərlərin aliliyinin və xalq-iqtidar birliyinin nümayişi idi. Otuz ilə yaxın bir müddət ərzində erməni qəsbkarları tərəfindən maddi və mədəni sərvətləri talan edilmiş ərazilərimizin yenidən bərpa edilərək həyata qaytarılması ölkənin siyasi-iqtisadi suverenliyinin güclənməsinin mühüm dayaqlarından biri olacaqdır.

Qarabağ Dirçəliş Fondunun yaradılması milli birliyin qorunmasına institusional bir töhfədir. Belə ki, vətəndaşlarımızın həmin Fonda müəyyən məbləğdə vəsaitlər köçürmələri təkə maddiyyatla ölçülmür, eyni zamanda, milli-mənəvi birliyimizi daha da

edəcək mühitin bərqərar olmasına yönəlmişdir.

Fondun yaradılması həm də dövlətin Qarabağ siyasətinin təzahürüdür. Hazırda dövlətimizin Qarabağ siyasətinin konkret təzahürü olan bu Fondun xətti ilə ərazilərimiz tamamilə yenidən qurulacaq, orada infrastruktur yaradılacaq, müasir şəhər, qəsəbə və kəndlər tikiləcək, bölgəyə dinc, təhlükəsiz, rahat həyat gələcək, məcburi köçkünlərimiz daimi yaşayış yerlərinə qayıdacaqlar. Dirçəliş prosesində yeni iş yerləri açılacaq, bütün sahələrdə sürətli inkişafa nail olunacaqdır.

Ermənistan Respublikası silahlı qüvvələrinin təcavüzü nəticəsində vətəndaşlarımıza külli miqdarda ziyan dəymişdir. Mülki əhaliyə dəymiş ziyanın ödənilməsi prosesi daima dövlətimizin nəzarətindədir. 2020-ci il sentyabrın 27-dən başlayaraq Ermənistan Respublikası silahlı qüvvələrinin Azərbaycan Respublikasının ərazisinə təcavüzü nəticəsində mülki əhaliyə, dövlət əmlakına, o cümlədən infrastruktur obyektlərinə, habelə sahibkarlıq fəaliyyəti subyektlərinə dəymiş ziyanın qiymətləndirilməsi və aradan qaldırılması ilə bağlı Azərbaycan hökuməti tərəfindən sistemli tədbirlərin görülməsi məqsədilə Dövlət Komissiyası yaradılmışdır.

(Ardı səh.2-də)

# Şəhid ailələrinə və Vətən müharibəsi iştirakçlarına dövlət qayğısı

(Əvvəli səh.1-də)

Müharibə dövründə zərərçəkmiş mülki əhalinin zəruri sosial ehtiyaclarının təmin edilməsi və onların məişət və şəxsi əşyalarına dəymiş ziyanın aradan qaldırılması məqsədilə dövlət tərəfindən maliyyə yardımları göstərəcəkdir, həm də bu qayğı zərər çəkmiş bütün mülki əhalini əhatə edəcəkdir.

Vətən müharibəsindən sonra sosial siyasətinin institutlaşdırılması dövlətin mövcud istiqamətdəki prinsipliliyini əyani nümayiş etdirir. Azərbaycan Respublikası Prezidentinin 2021-ci il 7 yanvar tarixli Fərmanı ilə yerli icra hakimiyyəti orqanlarının strukturunda Vətən müharibəsi iştirakçıları və şəhid ailələri ilə işin təşkili şöbəsinin yaradılması ölkəmizdə sosial siyasətin şaxələnməsi və institutlaşdırılması istiqamətində atılan önəmli addımdır. Bu da dövlətin müvafiq xidmətlərindən faydalanmaq imkanlarını artırır. Belə ki, dövlət xidmətlərinin əlçatanlığı Vətən müharibəsi iştirakçıları və şəhid ailələrinin sosial problemlərinin qısa müddət ərzində həllinə xidmət edir.

Əlçatanlıq və şəffaflıq dövlətin təşəbbüslərini xarakterizə edən əsas göstəricilərdəndir. Vətən Müharibəsində iştirak etmiş hər bir hərbiçinin müraciətinə dövlət həssaslıqla yanaşır və obyektivliyi təmin edir. Müdafiə Nazirliyində səfərbərlikdən tərxis olunan şəxslərin müraciətlərinə baxılması üzrə xüsusi komissiya yaradılmışdır. Silahlı Qüvvələrin Təlim və Tədris Mərkəzində fəaliyyət göstərən komissiya tərəfindən hərbiçilərin müraciətlərinə baxılır və həll olunma-



sı üzrə müvafiq tədbirlər görülür. Komissiyanın səyyar qrupları işğaldan azad olunmuş ərazilərdə hərbiçilərlə görüşərək müraciətlərə baxılmış, onların böyük hissəsi yerində həll olunmuş, digər müraciətlərin həll olunması üzrə müvafiq tədbirlər görülmüşdür. Komissiyanın fəaliyyətinin kütləvi informasiya vasitələrində işıqlandırılması məqsədilə səfərbərlikdən tərxis edilmiş şəxslərin qəbulu və müraciətlərinə baxılması prosesində media nümayəndələri də iştirak etmişdir.

Vətən müharibəsinin hər bir iştirakçısı dövlətin diqqət və qayğısı ilə əhatə olunmuşdur. Nazirlər Kabinetinin 2021-ci il 30 yanvar tarixli 24 nömrəli Qərarına əsasən Vətən müharibəsi iştirakçılarına "Müharibə veteranı" adının verilməsi işinin təşkili üzrə xüsusi Komissiyaya yaradılmışdır.

Yaxın zamanlarda hərbiçilərimiz tibbi sosial ekspertiza ilə təmin olunacaqlar. Azərbaycan

Respublikasının ərazi bütövlüyü uğrunda aparılan hərbi əməliyyatlar zamanı xəsarət almış hərbi qulluqçuların tibbi-sosial ekspertizası ilə bağlı məsələlərin operativ həlli məqsədilə xüsusi komissiya yaradılmışdır.

Döyüşlərdə iştirak etmiş hərbiçilərə həm də psixoloji yardım göstəriləcəkdir. Azərbaycan Respublikasının ərazi bütövlüyü uğrunda aparılan hərbi əməliyyatlarda iştirak etmiş hərbi qulluqçulara və şəhid ailələrinə operativ, vaxtında, keyfiyyətlə və əlaqəli şəkildə psixoloji yardım göstərilməsini təmin etmək məqsədilə komissiya yaradılmışdır.

Erməni faşizmi üzərində tarixi qələbə unudulmaz şəhidlərimizin, qazilərimizin qanı, canı, mərdliyi ilə savaşı meydanında qazanılmışdır. Azərbaycan dövləti hər zaman kiimi vətəndaşının, hərbiçilərinin yanındadır. Dövlətimiz Vətən müharibəsində şəhid olmuş döyüşçülərimizin ailə üzvlərinə, qazi

və hərbiçilərimizə dərin ehtiramla diqqət və qayğı göstərir. Azərbaycan Respublikası Prezidentinin tapşırığına uyğun olaraq Mərkəzi Bank və Azərbaycan Banklar Assosiasiyası banklar tərəfindən Müdafiə Nazirliyinin rəsmi siyahısında yer almış şəhidlərə aid əsas borcun və faizlərin silinməsinə təmin etmişdir.

Hərbiçilərin sosial statusunun dəstəklənməsi dövlətin önəmli vəzifələrindəndir. Qazi və şəhid ailələrinə qayğı sistemli xarakter daşıyır. Azərbaycan Respublikasında hərbi qulluqçuların və şəhid ailələrinin sosial müdafiəsi və onların rifahının yaxşılaşdırılması daim dövlət siyasətinin əsas tərkib hissəsi olmuşdür. Bu istiqamətdə geniş dövlət dəstəyi mexanizmləri formalaşdırılmış, onlar hərtərəfli dövlət qayğısı ilə əhatə olunmuşlar.

Qazi və şəhid ailələrinə qayğının göstərilməsi üçün bütün potensiallar səfərbər olunur. Intensiv

hərbi əməliyyatların başlanmasından etibarən Mərkəzi Bank şəhid olan və müxtəlif dərəcəli xəsarət alan hərbi qulluqçulara (və ya onların vərəsələrinə) sığorta ödənişlərinin operativ ödənilməsinin təmin olunması məqsədilə müvafiq dövlət qurumları - Ədliyyə Nazirliyi, Əmək və Əhalinin Sosial Müdafiəsi Nazirliyi və Müdafiə Nazirliyi ilə əməkdaşlığa başlamışdır.

Qazi və şəhid ailələri sosial sığortanın imkanlarından faydalanmaq imkanı əldə etmişlər. Şəhid, əlillik, digər ağır və yüngül xəsarətlərə görə sığorta ödənişlərinin alınması üçün hərbi qulluqçuların və onların vərəsələrinin müraciətlərinin xeyli artacağı nəzərə alınaraq AzSığorta şirkətinin daxili idarəetmə potensialı artırılmışdır. Şirkətin daxili prosesləri müraciətlərin yeni miqyasına uyğunlaşdırılmış, insan resursları artırılmış, təkrarlanan əməliyyatlar avtomatlaşdırılmışdır. Vətəndaşların fiziki qəbulu üçün müasir standartlara uyğun xidmətlər təşkil edilmiş, zənglərin qəbulu üçün telefoniya sistemi qurulmuşdur. Ödənişlərin operativ əldə edilməsi üçün geniş filial şəbəkəsinə malik olan banklarla hesablaşma əməliyyatlarının aparılması təmin edilmişdir. AzSığorta tərəfindən bu günə qədər mindən artıq şəhidimizin vərəsələrinə və hərbi əməliyyat zamanı xəsarət almış hərbiçilərimizə ödənişlər edilmişdir.

Şəhid ailələrinə və Vətən müharibəsi iştirakçılarına dövlət qayğısı bundan sonra da yüksək səviyyədə həyata keçiriləcəkdir.

**Qobustan rayon Gənclər və İdman İdarəsinin rəis müavini Vüqar Mürsəlov**



## Prezident İlham Əliyev Azərbaycanın pravoslav xristian icmasını Müqəddəs Pasxa bayramı münasibətilə təbrik edib

Dövlət başçısı bildirib ki, müasir dünyada sivilizasiyalararası və mədəniyyətlərarası dialoqa mühüm töhfələr verən Azərbaycanda dilindən, dinindən, etnik mənsubiyətindən asılı olmayaraq, bütün vətəndaşlarımız, o cümlədən pravoslav xristianlar ölkədə gedən böyük quruculuq işlərində və respublikamızın sosial-mədəni həyatında fəal iştirak edirlər. Prezident İlham Əliyev Vətən müharibəsi zamanı torpaqlarımızın işğaldan azad olunmasında xristian həmvətənlərimizin xidmətlərini yüksək qiymətləndirir. Dövlət başçısı onların Azərbaycanın tərəqqisi və çiçəklənməsi naminə qüvvələrini səfərbər edərək bundan sonra da əzmlə çalışacağına inandığını bildirir.

## Şahin Seyidzadə Qobustan rayonu Xilmilli kəndində qəbul keçirib

**Azərbaycan Respublikası Milli Məclisinin 50 sayılı Abşeron-Qobustan seçki dairəsi üzrə deputatı Şahin Seyidzadə 13 mart tarixində Qobustan rayonunun Bəlkə, Nabur və Xilmilli kəndləri üzrə Xilmilli kəndində fərdi qaydada vətəndaş qəbulu keçirib.**

Mart ayının 13-də Xilmilli kəndində keçirilən qəbulda ümumilikdə 26 vətəndaş iştirak etmişdir. Keçirilən qəbul haqqında öz sosial şəbəkə hesabında paylaşım edən deputat, səyyar vətəndaş qəbulunda əsasən sosial təminat, vətəndaşlıq, içməli su, infrastruktur, kommunal, torpaq, sağlamlıq və məşğulluq məsələləri üzrə müraciətlərin səsləndirildiyini qeyd edib.





# Qobustan Rayon Ağsaqqallar Şurasının iclası keçirildi



Azərbaycan Ağsaqqallar Şurasında da özünü göstərməkdədir. Hal-hazırda Şuranın sədri, millət vəkili Eldar Quliyevin başçılığı ilə təşkilatda ciddi şəkildə canlanma müşahidə olunur. Belə ki, bütün şəhər və rayon ağsaqqallar şuralarında təşkilatı məsələlərə baxılır, seçkilər keçirilir, ictimai əsaslarla yeni kadrlar işə cəlb olunur. Artıq təşkilatın yeni Nizamnaməsi qəbul edilmişdir və rayonlar üçün hazırlanmış Əsasnamələr hal-hazırda qəbul olunur. Bundan əlavə, Azərbaycan Ağsaqqallar Şurasının İdarə Heyətində 2021-2023-cü illər üçün Şuranın iş planı hazırlanmışdır və həyata keçirilir. Məqsəd Azərbaycanda ağsaqqallıq institutunun fəaliyyətini, o cümlədən nüfuzunu daha da yüksəltməkdir və biz əminik ki, təşkilatda təmsil olunan tanınmış ziyalılarımızın, elm, mədəniyyət və ictimai-siyasi xadimlərimizin dəstəyi ilə bu məqsədimizə nail olacağıq.

Yenidən Qobustan Rayon Ağsaqqallar Şurasının sədri seçilən Şıxbala Bayramov tədbir iştirakçılarını və yeni seçilən bütün üzvlərə göstərilən bu məsuliyyətli, eyni zamanda şərəfli və yüksək etimada görə hər kəsə təşəkkürün bildirdi və təşkilatın daha uğurla fəaliyyət göstərməsi üçün əllərindən gələni əsirgəməyəcəklərinə söz verdi. O, qeyd etdi ki, Azərbaycan Respublikasının Prezidenti, Silahlı Qüvvələrin Ali Baş Komandanı cənab İlham Əliyevin rəhbərliyi altında 44 gün davam edən haqq savaşımızda şanlı Ordumuz tərəfindən əzəli və əbədi torpaqlarımızın erməni qəsbkarlarının işğalından azad olunmasında Qobustan gəncləri də yaxından iştirak ediblər. Qobustan rayonunun özündən 15 şühidimiz olmuşdur. Vətən uğrunda qəhrəmanlıqla vuruşaraq şəhid olanlardan digər 11 nəfəri də Qobustan kökenlidir. Allah bütün şəhidlərimizə rəhmət eləsin! Qobustan övliyalər diyarıdır. Biz ağsaqqallar da çalışacağıq ki, gənclərimiz daha vətənpərvər olsunlar, ziyanlı vermişlərdən uzaq olsunlar və Vətənimizin çiçəklənməsinə öz töhfələrini versinlər.

Daha sonra çıxış edən digər natiqlər də Qobustan Rayon Ağsaqqallar Şurasının yeni seçilmiş sədrini və heyətini təbrik edərək, gələcək fəaliyyətlərində təşkilat üzvlərinə uğurlar arzuladılar.

**Koronavirus pandemiyası ilə əlaqədar Azərbaycan Respublikası Nazirlər Kabineti yanında Operativ Qərargahın tələb və qaydalarına uyğun olaraq keçirilən toplantıda şəhidlərin və ötən dövr ərzində dünyasını dəyişmiş ağsaqqalların xatirəsi 1 dəqiqəlik sükutla yad edildi.**

Azərbaycan Ağsaqqallar Şurasının sədr müavini, Milli Məclisin deputatı deputatı Eldar İbrahimov çıxış edərək iclası açıq elan etdi.

Mən bu gün Qobustan ağsaqqalları ilə görüşdüyüm üçün çox şadam və Azərbaycan Ağsaqqallar Şurasının sədri, Milli Məclisin deputatı, professor Eldar Quliyevin salamlarını sizə çatdırıram. İlk öncə qısaca olaraq yeni Əsasnamə ilə bağlı bəzi məqamları diqqətinizə çatdırmaq istəyirəm. Belə ki, Əsasnaməyə görə, rayon ağsaqqallar şurasının fəaliyyətinə cari rəhbərliyi icra orqanı olan İdarə Heyəti həyata keçirir. İdarə Heyəti sədrdən, onun müavindən və digər üzvlərdən ibarət olur. Şuranın sədri eyni zamanda İdarə Heyətinin sədridir. İldə bir dəfədən az olmayaraq konfrans çağırılır və orada Əsasnamə qəbul edilir, ona dəyişikliklər edilir, İdarə Heyətinin və Təftiş Komissiyasının say tərkibi müəyyənləşdirilir. Bundan başqa Şuranın sədri və sədrin təqdimatı ilə İdarə Heyətinin və Təftiş Komissiyasının üzvləri seçilir. Adətən İdarə Heyətinin üzvlərinin sayı 5 nəfərə qədər olur, Təftiş Komissiyasının üzvləri isə 3 nəfərdən ibarət olur, lakin Şura üzvlərinin sayı az olduqda yalnız 1 nəfər Müfəttiş seçilir. Rayon ağsaqqallar şurasının üzvlərinin əsas vəzifələri Şuranın Əsasnaməsinə əməl etməkdən, onun seçkilər orqanlarının qərarlarını yerinə yetirməkdən və keçirdiyi tədbirlərdə iştirak etməkdən ibarətdir.

Sonra söz Ənvər Qayıbova və

rildi O, çıxış edərək qeyd etdi ki, hörmətli tədbir iştirakçıları mənə etimad göstərdiyiniz üçün təşəkkür edirəm. Ənvər Qayıbov tədbirin gündəliyini təsdiq etməli olduğunu dedi. Gündəlikdə duran məsələlərin qəbul olunmasını təklif etdi.

Səsvermədən sonra gündəlik qəbul edildi. Bildiyiniz kimi, Azərbaycan Ağsaqqallar Şurasının rayon və şəhər təşkilatları üçün Nümunəvi Əsasnamələr hazırlanmışdır. Hörmətli Eldar müəllim də bu barədə məlumat verdi. Sonra Qobustan Rayon Ağsaqqallar Şurasının Əsasnaməsinin qəbul edilməsini səsə qoyulduqdan sonra qəbul edildi.

Rayon ağsaqqalları tərəfindən Qobustan Rayon Ağsaqqallar Şurasının sədri vəzifəsinə yenidən Şıxbala Bayramovun namizədliyi irəli sürülərək səsvermədən sonra qəbul edildi.

Qobustan Rayon Ağsaqqallar Şurasının İdarə Heyətinin üzvlərinin namizədliyi irəli sürüldükdən sonra səsvermə nəticəsində Niyətxan Cəbrayilov, Təhmiraz Ağaquliyev, Şıxbala Bayramov, Ənvər Qayıbov, İmran Sabirov seçildilər.

Qobustan Rayon İcra Hakimiyyətinin başçısı Adil Məmmədov tədbir iştirakçıların salamladıqdan sonra qeyd etdi ki, Qobustan Rayon Ağsaqqallar Şurasının yeni seçilmiş sədrini, İdarə Heyətinin üzvlərini və Müfəttişi təbrik edirəm, onlara gələcək fəaliyyətlərində uğurlar arzulayıram. Ağsaqqallarımız hər zaman ölkəmizin ictimai-siyasi həyatında böyük rol oynayıblar. Azərbaycan Respublikasının Prezidenti cənab İlham Əliyevin başçılığı altında hər bir sahədə həyata keçirilən dinamik inkişaf prosesində ağsaqqalların, o cümlədən də Qobustan ağsaqqallarının əməyi danılmazdır. Rayonumuzun sosial-iqtisadi inkişafında onların hər birinin gərgin fəaliyyəti vardır. Koronavirus

pandemiyası ilə bağlı müəyyən qadağalar qoyulana qədər rayon Ağsaqqallar Şurasının üzvləri hər zaman dövlət əhəmiyyətli tədbirlərdə fəal iştirak etmiş, rayon məktəblərində şagird və müəllim kollektivləri ilə görüşlər keçirmiş, həmçinin rayon gənclərinin hərbi vətənpərvərlik ruhunda tərbiyə almasında öz xidmətlərini əsirgəməmişlər. Ağsaqqallarımızın bu fəallığı, həmrəyliyi Müzəffər Ali Baş Komandan İlham Əliyevin başçılığı altında şanlı Ordumuzun ölüm-dirim mübarizəsi apardığı Vətən müharibəsi dövründə də özünü büruzə vermişdir. Ağsaqqallar hər zaman əhali ilə, gənclərlə, qazilərlə, şəhid ailələri ilə bir olmuş, onlara mənəvi dəstək nümayiş etdirmişlər. İşlədiyim dövrdə mən də daim ağsaqqallarımızın dəstəyini hiss etmişəm və əminəm ki, ağsaqqalların kölgəsi heç zaman bizim üzərimizdən əs-kik olmayacaqdır.

Azərbaycan Ağsaqqallar Şurasının sədr müavini, Milli Məclisin deputatı Eldar İbrahimov:

Mən də Qobustan Rayon Ağsaqqallar Şurasının yeni seçilmiş sədrini, İdarə Heyətinin üzvlərini və Müfəttişi ürəkdən təbrik edirəm, onlara gələcək məsuliyyətli və eyni zamanda şərəfli fəaliyyətlərində uğurlar arzulayıram. Bildiyiniz kimi, Ali Baş Komandan İlham Əliyevin başçılığı altında müzəffər Ordumuz tərəfindən işğaldan azad olunmuş torpaqlarımızda böyük vəsütlə quruculuq işləri gedir. Hələ də davam edən koronavirus pandemiyasına və bundan irəli gələn bəzi çətinliklərə baxmayaraq, möhtərəm Prezidentimiz rəhbərliyi ilə bu gün Azərbaycanın yeni inkişaf mərhələsinə qədəm qoyub. Azərbaycan Respublikasının Birinci vitse-prezidenti Mehriban xanım Əliyevanın böyük töhfə verdiyi ölkəmizdə davam edən bu tərəqqi prosesi

## Həmyerlimiz Avropa üçüncüsüdür



3-11 aprel 2021-ci il tarixlərində Rusiyanın paytaxtı Moskva şəhərində ağır atletika üzrə kişilər və qadınlar arasında Avropa çempionatı keçirilmişdir. 40 ölkədən 361 idmançının (179 qadın+182 kişi) iştirak etdiyi yarışda baş məşqçilər Asif Məmmədov (kişilər) və Sərdar Həsənovun (qadınlar) rəhbərliyi altında Azərbaycan yığma komandasının üzvləri Boyanka Kostova (59 kq), Əliş Nəzərov və Dadaş Dadaşbəyli (hər ikisi 102 kq) çıxış etmişlər. Onlardan ilk olaraq Boyanka Kostova körpü-

cük üzərinə çıxıb. O, 59 kq çəki dərəcəsinə mübarizə aparıb. Atletimiz birdən qaldırma hərəkətində 95 kq nəticə ilə bürünc, tekanla qaldırma hərəkətində isə 116 kq-la qızıl medal qazanıb.

Toplam 211 kq (95 + 116) nəticə göstərən Boyanka Kostova yekun sıralama da Avropa çempionatının qızıl medalına sahib çıxıb.

Kişilərin mübarizəsində Əliş Nəzərov toplam 315 kq (141+174) nəticə göstərərək 13-cü yeri tutub.

Qobustan UGİM-nin yetirməsi

Dadaş Dadaşbəyli 5 il böyük idmandan ayrı düşməsinə baxmayaraq böyük uğur qazanmışdır. Atletimiz birdən qaldırma hərəkətində 177 kq nəticə ilə bu hərəkətdə bütün rəqiblərini üstələyib və qızıl medala sahib çıxıb.

Təkanla qaldırma hərəkətində 202 kq nəticə göstərən idmançımız bu hərəkətdə 7-ci olub.

Toplam 379 kq (177+202) nəticə göstərən Dadaş Dadaşbəyli yekun sıralamada bürünc medala sahib çıxmışdır.





**Şəhid  
Cahangir  
Baxışov**

## Öldü

Vay olsun o kəsələr ki, imansız öldü,  
Özünə Allah deyənlər, zamansız öldü.  
Hanı o insan ki, Quransız öldü  
Cənnətin düz yolu onlarçün yoxdu.

Kafirler Bilalın dərisin soydu,  
Üstünə ağır daşları qoydu.  
Müştəri çağırır, sanki bazardır,  
Dünyanı gözünə təpənler öldü.

Kim deyir ki, bu dünya belə qalacaq  
əvvəl bir süslü çiçək, sonu solacaq.  
Kim üçün keçilməz hündür hasardır,  
Üzümə Cahangir, əcəl gəlir, ömür qutarır

## Ayrılıq

Ayrılıq necə pis sıxır insanı,  
Kimin əlindədir dəyişin dövrünü.  
Sürətlə fırlanır günah karvanı,  
O karvan dünyada qatar-qatardır.

Bu dünya çoxuna qurubdur tələ,  
Gözlərim, əcəlim gəlməyib hələ.  
Yusif də öldü, nə gəldi ələ?  
Özüylə bir savab, bir ağ apardı.

Kim kimə ömrün eylədi fəda,  
Ancaq onlar da tapmadı vəfa.  
Dövrünün kefi çəkdi qurtardı dünya  
Sonrası bir cəfa, bir də məzardır.

Mərd ürayinə saplayacaqdır oxunu  
Namərdlərin belə gördüm çoxunu  
Dünyanın düzlüyün görməkdir yuxusu  
İnsan ələ halallıq, günahları təmizlə

## Mənim bu sevgimdən xəbərin varmı?

Həmişə üzü güldü düşmənin,  
Deydi, gülüm əlin özgə əlinə.  
Səni ki, sevirməm, sevdiyim mənim,  
Mənim bu sevgimdən xəbərin varmı?

Gəldin sən ömrümə, gəldin bir dəne,  
Kaş ki, sən də sahib çıxsan eşqinə.  
Mən həmişə şeir yazırdım sənə,  
Sənin də mənimçün şeirin varmı?  
Mənim bu sevgimdən xəbərin varmı?

Sən ən xoş sakini idin qəlbimin,  
Sən sevdiyimsən, gülüm, dərd ortağı.  
Məhmanı idin qəlbimin nə vaxt ki,  
Xəstə yatdı, dərmanı idin qəlbimin.  
Ürayimə indən belə xeyrin varmı?  
Mənim bu sevgimdən xəbərin varmı?

Bir yandı, bir söndün qaldı od ocaq,  
Qaranlığa qər q olubdu sanki bu otaq.  
Ürayimə ey gülüm, gəldin bir qonaq,  
Söylə bu qəlbə istəyin varmı?  
Mənim bu sevgimdən xəbərin varmı?

\*\*\*

O kəsin vay halına Allah ona yol verməsin,  
Fürsəti rast gətirib qanmayana öz varını bol verməsin.  
Nə önəm var ki, xuda ruzimizi ya versin ya verməsin.  
Nə veribse mən ona şükür edərəm.

Özümü ağır aparıb yüngül olub irişməyə,  
Gücüm bir daşa çatmasa mən o daşa gışməyə.  
Həyat bizə bir meydandır, şeytan ilə sözləşməyə,  
Bəxtimə nə çıxdısa, vallah ona şükür edərəm.

Bu dünya bir tələdir, ömrümüzü verdi bada,  
Nə qədər insan oğlu ömür elədi bu dünyada.  
Görəsən kimsə bizi yad eləyib salar yada?  
Şəhid tək köçüb gedsəm bu dünyadan şükür edərəm.

Nə qədər söz var ürayimdə deyim yox zamanım,  
Nə desəm bugün deyim, bax sabaha yox gümanım.  
Bu vətən torpağıdır bil, mənim eşqim, imanım,  
Allah mənə əmr eylədi gəl, mən də ona şükür edərəm.

**Qeyd: Şeirləri redaksiyamıza Göydərə məktəbinin direktoru Gülxan Cavadov təqdim etdi.**

# Böyük ziyalı Heybət Şikarov

**Hər bir xalqın, hər bir toplumun inkişafında onun ziyalılarınin müstəsna xidmətləri olmuşdur. Heybət Şikarov da, cəmiyyətimizin bütün sahələrdə inkişafı üçün əlindən gələni var gücü ilə həyata keçirmiş böyük ziyalılarıdır.**

O müxtəlif sahələrdə, hərbi, təsərrüfat, təhsil və s. sahələrdə çalışmış və bütün sahələrdə böyük nailiyyətlər əldə etmişdir. Onun ən böyük fəaliyyət sferası məhz təhsil sahəsi olmuşdur. O, təhsil sahəsində Nağaraxana, Xilmilli, Nərimankənd kənd tam orta məktəblərində uğurlu fəaliyyət göstərmiş, həmin kəndlərdə II dünya müharibəsindən sonrakı dövrdə iflic olmuş təhsil sahəsinin yenidən təşkil olunması və sürətli inkişafı üçün böyük fədakarlıq göstərmişdir. Onun həmin kəndlərdə böyük ziyalı nəslin yerləşməsinə müstəsna xidmətləri olmuşdur. Ömrünün təxminən 30 ildən artıq bir hissəsini Təklə kənd orta məktəbinin rəhbəri olaraq fəaliyyət göstərmiş, bu dövrdə Təklə kənd orta məktəbində təhsilin inkişafı üçün çox böyük işlər görmüşdür. Onun təhsil sahəsində həyata keçirdiyi uğurlu layihələr rayon təhsilinin inkişafına istiqamət vermiş, birbaşa rayon təhsilinin inkişafına təsir göstərmişdir. Əldə etdiyi nailiyyətlər Respublika eləcə də keçmiş SSRİ -nin ümumtəhsil məktəblərində nümunəvi təcrübə kimi təbliğ olunmuşdur. Bütün bunların nəticəsidir ki, bu gün Respublikamızda müxtəlif sahələrdə Təklə kənd orta məktəbindən məzun olmuş yüksək vəzifələrdə çalışan kifayət qədər ziyalı vardır. Təklə kənd orta məktəbindən məzun olmuş 15 nəfərə qədər elmlər namizədi, elmlər doktoru, professor müxtəlif elm sahələrində uğurla fəaliyyət göstərir. Bu gün onların elmi mə-

qalələri dünyanın ən nüfuzlu beynəlxalq jurnallarında dərc olunur və öyrənilir. Bu gün onun həyata keçirdiyi işlərin nəticəsidir ki, iki ixtisas istisna olmağa Təklə kənd tam orta məktəbi öz məzunları hesabına kadra olan ehtiyacını təmin edə bilmişdir. Təklə kənd orta məktəbinə rəhbərlik etdiyi dövrdə onun təşəbbüsü ilə məktəbin nəzdində uşaq musiqi məktəbi fəaliyyətə başlamış və sonrakı dövrdə daha da sürətli inkişaf edərək məktəbdən ayrı fəaliyyət göstərmişdir. Gənc nəslin sağlam və vətənpərvər ruhunda yetişməsi üçün məktəbin daxili imkanları hesabına məktəbdə güləş dərniyi açmağa nail olmuş və bu dərnlərdə Təklə kənd orta məktəbinin şagirdləri ilə bərabər qonşu kəndlərdən olan uşaqlar da fəal iştirak etmişdir. İlk dəfə 1980-ci illərdə 6 yaşlı uşaqların təhsilə cəlb olunması üçün təşəbbüs göstərmiş və məktəbin daxili imkanları hesabına bu işi həyata keçirmişdir. Sonrakı dövrdə bütün keçmiş ittifaq miqyasında onun bu təcrübəsi tətbiq edilmişdir. H.Şikarovun məktəbə rəhbərlik etdiyi dövrdə məktəbin yardımçı təsərrüfatında 200 başa yaxın iri buynuzlu mal-qara, 300 başa yaxın xırda buynuzlu mal-qara, 500-ha əkin sahəsi, 2 ədəd taxıl biçən kombayn, 2 ədəd şum traktoru, 5 ədəd yük maşını, 1 ədəd sərnişin avtobusu, toxumsəpən, ot biçən və s. Texnikalar mövcud olmuşdur. Məktəbin ərazisində 1 ha ərazidə meyvə bağı salınmış, təsərrüfatda cücə çıxarmaq üçün inkubator quraşdırılmışdır. Məktəbin X-XI sinif şagirdlərinə avtotraktor və heyvandarlıq dərsləri tədris olunurdu ki, bunun da əsasında şagirdlərə məktəbi bitirdikdə attestatla bərabər məhaxanizator, kiçik baytarlıq işçisi vəsiqələri verilirdi. Onun təşəbbüsü ilə məktəbin daxili imkanları hesabı-



na Şamaxı rayon Avaxıl kəndində məktəb binası tikilmiş, Təklə kəndi ərazisində körpü tikilmiş, kəndə ilk dəfə yol və elektrik xətti məhz onun təşəbbüsü ilə çəkilmişdir. Məktəbin maddi dəstəyi ilə hər il X-XI sinif şagirdləri Ukrayna Respublikasına 1 ay müddətində gəzintiye göndərilirdi. Onun təşəbbüsü ilə kənddə klub binası, məktəb üçün klub binası eyni zamanda imkanlı ailələr üçün evlər tikilmişdir. Böyük Vətən Müharibəsi Qəhrəmanlarının xatirəsinə naməlum əskər üçün və eyni zamanda Qarabağ müharibəsində şəhid olmuş Elşən Hüseynovun xatirəsinə abidə ucaltmışdır. Məktəbdə muzey yaratmağa müvəffəq olmuşdur. Zaman-zaman görkəmli şəxsiyyətləri məktəbə dəvət etmiş və onların kollektivlə görüşünü təşkil etmişdir. Bütün bu xidmətlərinə görə o, Qabaqcıl Maarif Xadimi, Qırmızı Əmək Bayrağı Ordeni, Vətən Müharibəsi Ordeninə və digər mükafatlara layiq görülmüşdür.

Bu gün Təklə kənd orta məktəbinin kollektivi də, ənənəyə sadıq qalaraq Gənclər və idman İdarəsinin dəstəyi ilə məktəbdə idmanın güləş və cüdo növləri üzrə dərniylə təşkil etmişdir. Burada məktəbimizin şagirdləri ilə yanaşı qonşu kənd məktəblərinin şagirdləri də idmanın sirlərinə yiyələnirlər. Bu dərniylərdə fəaliyyət göstərən şagirdlərimiz Respublika əhəmiyyətli

yətli eləcə də, Türkiyə, Gürcüstan, İran Respublikalarında təşkil olunmuş yarışlarda məktəbimizi uğurla təmsil etmişlər. Məktəbin həyatında hal-hazırda 1 ha -ya qədər ərazidə meyvə bağı salınmışdır. 700 -ə qədər dekorativ ağac, 200-dən çox gül kolu əkilmişdir. Məktəbin şagirdləri buraxılış və qəbul imtahanlarında uğurlu nəticələr göstərirlər. 2014-cü ildə Respublikamızda ilk dəfə Təklə kənd tam orta məktəbində 5 yaşlı uşaqlar məktəbin təşəbbüsü ilə təhsilə cəlb edilmişdir. 2016-cı ildən bütün ümumtəhsil müəssisələrində 5 yaşlı uşaqlar dövlət hesabına təhsilə cəlb edilmişdir. Təklə kənd tam orta məktəbinin kollektivi Heybət Şikarovun həyata keçirdiyi təcrübələrini tədqiq edərək dövrümüzün tələblərinə uyğun şəkildə həyata keçirməyə çalışır. Bu böyük şəxsiyyətin ən böyük üstün cəhətlərindən biri də sadə və təvəzökar olması idi. O heç bir şagirdlə öz balası arasında fərq qoymazdı. Əslində çox böyük imkanları olmasına baxmayaraq özünə nə dəbdəbəli ev tikdi nə də dəbdəbəli həyat sürdü. Övladlarına ondan yalnız gözəl tərbiyə və yüksək təhsil miras qaldı. H.Şikarov öz-özlüyündə bir məktəbdir. Onun həyat və fəaliyyətini daha dərindən öyrənmək üçün kitablar yazılmalı olduğunu düşünürəm. H.Şikarovun bu il anadan olmasının 100 illiyidir. Çox təəsüf hissi ilə qeyd etmək istəyirəm ki, məlum pandemiya səbəbi ilə biz onun yubileyni özünə layiq şəkildə qeyd edə bilmədik. Onun 100 illiyi ərəfəsində yazdığım bu yazı oxucularda onun haqqında az da olsa təsəvvür yaratmaq üçündür.

**Qobustan  
RTŞ-ni müdiri  
T.Səbzaliyev**

## Bol məhsul gözlənilir



**Cəmcəmli kənd sakinlərindən bir neçəsi taxılçılıqla yanaşı bağçılıqla da məşğul olurlar. Onlardan biri də Şair Əhmədovdur.**

Onun bir neçə il bundan əvvəl 4 ha sahədə bünövrəsini qoyduğu üzüm bağı məhsuldarlığa düş-

müştür. Hər il buradan tonlarla məhsul əldə olunur. Bununla kifayətlənməyən Şair Əhmədov "Əncirli dərəsi" adlanan 16 ha sahədə meyvə bağı salmışdır. Burada 5 minə yaxın badam, ərik, şaftalı, armud, heyva ağacları əkilmişdir. Hal-hazırda əvvəl əkilmiş həmin

meyvə ağaclarının xeyli hissəsi çiçəkləmə dövründədir. Bol məhsul gözlənilir. Həm üzüm, həm də meyvə bağında 15 nəfərə yaxın kənd sakinləri çalışır.

**Foto və mətn  
Məhəmməd Bayramovundur**

# Baş leytenant - Təbriz Həmidov



**Azərbaycan ordusu Vətən Müharibəsini qələbəylə tamamladı, torpaqlarımız işğaldan azad edildi. Azərbaycan əsgəri qalib əsgərdir.**

Sentyabrın 27-də əks-hücum əməliyyatı kimi başlayan, Vətən Müharibəsi kimi davam edən döyüşlərdə tarixin bu günüylə sabahı döyüşdü. Döyüşçülərimiz Ali Baş Komandanımız əmrini çox böyük məsuliyyətlə, hərbi anda sədaqətlə yerinə yetirdilər. Aprel döyüşlərindən dərslər almayan erməni hərbi birləşmələri ordumuzun yüksək peşəkarlığı sayəsində dəqiq zərbələrlə darmadağın edildi. Cənab Prezident İlham Əliyev bildirmişdi ki, bu qələbəni qazanan bizim texniki vasitələr yox, əsgər və zabitlərimizdir.

Şücaət göstərən zabidlərdən biri də həmyerlimiz baş leytenant Həmidov Təbriz Ədalət oğludur.

*"Azərbaycan xalqının özünü, öz dövlətini, qoruya bilən əsgərləri, zabitləri, ordusu var."*  
Heydər Əliyev

Təbriz Həmidov 26 dekabr 1990-cı ildə zəhmətkeş bir ailədə -Ədalət kişinin evində dünyaya göz açıb.

1997-ci ildə A.O. Çernyayevski adına məktəbin birinci sinfinə qəbul olmuş və 2006-cı ildə IX sinfi bitirmişdir. İdman cüssəli bu gəncin idmana, hərbə böyük marağı olub. Bu istək onu C. Naçıvanski adına hərbi liseyə gətirib. Yüksək balla ora qəbul olub. Hərbi liseyi müvəffəqiyyətlə bitirdikdən sonra təhsilini H. Əliyev adına Azərbaycan Ali Hərbi Məktəbdə davam etdirmişdir. Burada o istehkamçı mühəndis ixtisasına yiyələnmişdir.

2013-2014-cü illərdə TTM-də dinləyici olaraq kurs keçmişdir.

Gənc zabit kimi 2014-cü ildə "N" sayılı hərbi hissəyə təqdim komandiri təyin edilmişdir. İşlədiyi dövrdə hərbi hissə komandiri tərəfindən dəfələrlə "Fəxri Fərman"lara layiq görülmüşdür.

Məlum Aprel döyüşlərində də Təbriz Həmidov öz hərbi yoldaşları ilə düşməne ciddi müqavimət göstərmişdir. O, bir hərbi olaraq həmişə işğal olunmuş ərazilərimizin düşməni tapdığından azad olunması barədə düşünür və bunu yüksək rütbəli hərbi yoldaşları ilə bölüşürdü.

Vətən Müharibəsi başlayan ilk gündən Təbrizin xidmət etdiyi "N" sayılı hərbi hissənin əsgər və zabitləri də əmrə müvafiq qaydada düşməne qarşı döyüşə qatıldı. Onun başçılıq etdiyi bölük Füzulinin, Qubadlının, Xocavəndin və Şuşanın azad olunması uğrunda gedən döyüşlərdə fəallıq göstərdi.

Baş leytenant Təbriz Həmidovun bildirdiyinə görə Alxanlı kəndi ətrafında qızğın döyüşləri olub. Minaya düşən 5 nəfər hərbiçinin xilas olunmasına baxmayaraq, çox təəssüf ki, 1 nəfəri şəhid olub.

44 günlük müharibə Ali Baş Komandanın rəhbərliyi sayəsində qələbə ilə bitdi. Lakin noyabrın 13-də Təbriz öz bölük yoldaşları ilə Daşaltı kəndi ətrafında döyüş zamanı həlak olaraq qalmış hərbi yoldaşlarının nəşini çıxararkən minaya düşür. Buna nail olursa da Təbrizin Hadrutdakı hospitalda bir ayağı ambulansiya olur. Sonra onun müalicəsi Bakı şəhərindəki hərbi hospitalda davam etdirilir. Hospitalda ona Təriyel, Eldəniz, Cavid kimi həkimlər- demək olar ki, bütün tibb personalı xüsusi nəvaziş göstərir.

Baş leytenant Təbriz Həmidov Ali Baş Komandanın sərəncamına əsasən "Füzulinin azad olunmasına görə" və "Qubadlının azad olunmasına" görə medalları ilə təltif olunur.

T. Həmidov həm də gözəl ailə başçısıdır. Ömər və Ayxan adlı iki oğul atasıdır.

Həmişə olduğu kimi vətəne bağlılığı, vətənpərvərliyi bu zabitimizin çöhrəsində aydın hiss olunurdu.

Təbriz Qobustan rayon rəhbərliyinə və əlaqədar təşkilatlara ona göstərilən qayğıya görə minnətdarlığını bildirdi.

**Məhəmməd Bayramov Azərbaycan Jurnalistlər Birliyinin üzvü**

# Qəlblərdə əbədi yaşayacaqdır

**Qədirov Əzizxan Ayatxan oğlu 1935-ci ildə rayonumuzun Sədəf kəndində anadan olmuşdur. Atası Ayatxan 1942-ci ildə Böyük Vətən Müharibəsində həlak olmuşdur.**

Anasının himayəsində yaşayan Əzizxan kiçik yaşlarından ailənin problemlərini yaşamışdır. İlk təhsilini orta məktəbdə aldıqdan sonra sənədlərini Şamaxı şəhərindəki M.Ə. Sabir adına pedaqoji texnikuma verir. Oranı bitirdikdən sonra rus dili müəllimi kimi Cəmcəmli kənd məktəbində işləyir. Eyni zamanda qiyabi olaraq M.



F. Axundov adına ADPI-nin rus dili və ədəbiyyatı fakültəsini bitirir. Bir müddət Yekəxana və Sədəf kənd məktəblərində rus dili fənnini tədris edir. Sonra təqaüdə çıxır.

Ə. Qədirov 2 oğul və 4 qız atası idi. Lakin böyük oğlu Qədirxan Birinci Qarabağ döyüşündə - 11 yanvar 1994-cü ildə Murovdağda gedən döyüşlərin birində şəhid olmuşdur.

Əzizxan müəllim həm də poeziya vurğunu idi. Onun "Qartal zirvəyə yüksəlir", "Ömür yollarının dolaylarında", "Tülkünün tülkülüyü" və "Canavarın aqibəti" kimi kitabları oxucuların ixtiyarına verilmişdir.

Rayon ictimaiyyətinə yaxın olan şəhid atası Əzizxan Qədirov 13 aprel 2021-ci ildə vəfat etmişdir. Onun əziz xatirəsi qəlblərdə əbədi yaşayacaqdır.

Qobustan rayon ictimaiyyəti adından yaxınlarına və ailəsinə başsağlığı verir.

Allah rəhmət etsin.

# Poeziya vurğunu

**Yolçiyev Balacəfər Gülmərdan oğlu 10 oktyabr 1960-ci ildə rayonumuzun Cəcməli kəndində anadan olub. Orta məktəbi doğma kənddə bitirib. Şamaxıdakı Nəsimi adına məktəbin məzunu olub.**

Sonra R.Behbudov adına Uşaq İncəsənət məktəbində müəllim işləyib. Birinci qrup gözdən əlildir, Eyni zamanda poeziya vurğundur. Dəfələrlə onun şeirləri Azərbaycan radiosunda səsləndirilib. İndi onun "Bülbülə müraciət" şeirini oxucularımızın diqqətində çatdırırıq:

## Bülbülə müraciət

Səhər yuxusundan oyatdın məni,  
Oxu kim deyibdir ay sarı bülbül.  
Doyulamaz ecəzkar bu gözəl səsi  
Sənə kim veribdir, ay sarı bülbül.

Vətənim bağının al-əlvanında  
Görmədim səni mən, ay xarı bülbül.  
Oxudum sənintək öz zamanımda  
Səsini mənimlə böl yarı, bülbül.

Bildim qəfəsdəsən zalım əlində  
Susma sən allah ağla, zarı bülbül.  
Şahbudaq qolların açıb önündə  
Yalvarır sənə qon, ay sarı bülbül.

Ağac kölgəsində çay içən zaman,  
Səsindən kövrəldi ürək tellərim.  
Azadlıq nəğməsin oxu, sən hər an  
Dinləsin ellərim ay sarı bülbül.

## Qobustan rayon prokurorluğunun 2021-ci ilin aprel-iyun ayları ərzində vətəndaşların yaşayış yerləri üzrə qəbuluna dair Q R A F İ K İ

Sıra №-si	Vətəndaşların qəbulu keçirilən ərazi	Qəbulun keçirilmə vaxtı	Vətəndaşları qəbul edən məsul şəxs
1.	Qobustan rayonu İHB-nin Ərəbqədim kənd inzibati ərazi dairəsi üzrə nümayəndəliyi	27.04.2021 11:00-13:00	Rayon prokuroru Səadət Rüstəmov
2.	Qobustan rayonu İHB-nin Bədəlli kənd inzibati ərazi dairəsi üzrə nümayəndəliyi	27.05.2021 11:00-13:00	Rayon prokuroru Səadət Rüstəmov
3.	Qobustan rayonu İHB-nin Xilmilli kənd inzibati ərazi dairəsi üzrə nümayəndəliyi	29.06.2021 11:00-13:00	Rayon prokuroru Səadət Rüstəmov

**Qeyd:** Kəndlərdə qəbulların keçirilməsi ilə əlaqədar əvvəlcədən Qobustan rayon İHB-nin inzibati ərazi dairəsi üzrə nümayəndəliklərinə və bələdiyyələrə məlumat verilməlidir

**Qobustan rayon prokuroru  
kiçik ədliyyə müşaviri Səadət Rüstəmov**

# 2021-ci ilin may ayı ərzində vergi orqanına təqdim edilməli olan bəyannamələr, hesabatlar, ödənilməli vergilər və sığorta haqları barədə yaddaş

## 17 may

**Əmlak vergisi:** Əmlak vergisi üzrə hesabat dövrü təqvim ilidir. Əmlak vergisi ödəyicisi olan hüquqi şəxslər cari vergi ödəmələri kimi hər rübün ikinci ayının 15-dən gec olmayaraq əvvəlki ildəki əmlak vergisinin 20 faizi həcmində dövlət büdcəsinə vergi ödəyirlər. Əvvəlki hesabat ilində əmlak vergisi ödəyicisi olmayan və növbəti ildə bu verginin ödəyicisi olan, habelə yeni yaradılmış və əmlak vergisi ödəyicisi olan hüquqi şəxslər əmlakın əldə edildiyi rüb-dən sonra hər rübün ikinci ayının 15-dən gec olmayaraq həmin əmlaka görə hesablanmalı olan illik əmlak vergisi məbləğinin 20 faizi miqdarında cari vergi ödəmələrini həyata keçirirlər. Cari vergi ödəmələri vergi ili üçün vergi ödəyicisindən tutulan verginin məbləği-nə aid edilir.

**Torpaq vergisi:** Torpaq vergisi üzrə hesabat dövrü təqvim ilidir. Müəssisələr torpaq sahəsinin ölçüsünə və torpaq vergisinin dərəcələrinə əsasən torpaq vergisini illik olaraq hesablayır və may ayının 15-dən gec olmayaraq hesablamaları vergi orqanına verirlər.

**Məcburi dövlət sosial sığorta haqqı:** Hər ay üçün hesablanır, əməkhaqqı və digər gəlirlər üzrə ödənişlərlə eyni vaxtda, lakin sonrakı ayın 15-dən gec olmayaraq ödənilir.

**İşsizlikdən sığorta haqqı:** Hər ay üçün hesablanmış sığorta haqqı sığortadən tərəfindən əməkhaqqı ödənişləri ilə eyni vaxtda, lakin sonrakı ayın 15-dən gec olmayaraq, tam məbləğdə ödənilir.

**İcbari tibbi sığorta haqqı:** Hər ay üzrə əməkhaqqı ödənişləri ilə eyni vaxtda, lakin sonrakı ayın 15-dən gec olmayaraq tam məbləğdə ödənilir.

## 20 may

**Gəlir vergisi (Xüsusi notariuslar üzrə):** Xüsusi notariusların gəlir vergisi üzrə hesabat dövrü rübüdür. Xüsusi notariuslar tərəfindən hər bir ay ərzində aparılan notariat hərəkətlərinə, habelə notariat hərəkətləri ilə əlaqədar göstərilən xidmətlərə görə alınan haqlardan (xərclər nəzərə alınmadan) 10 faiz dərəcə ilə gəlir vergisi hesablamalı, hesablanmış vergi məbləği isə növbəti ayın 20-dən gec olmayaraq dövlət büdcəsinə ödəməlidir.

**Gəlir vergisi (İdman mərc oyunları, lotereyalar, habelə digər yarışlar və müsabiqələr üzrə):** İdman mərc oyunlarından, lotereyalardan, habelə digər yarışlar və müsabiqələrdən uduş-



lar (mükafatlar) əldə edən şəxsdən ödəmə mənbəyində tutulan gəlir vergisi üzrə hesabat dövrü aydır. İdman oyunları ilə əlaqədar aparılan idman mərc oyunlarından, lotereyaların keçirilməsindən, habelə digər yarışlardan və müsabiqələrdən uduşlar (mükafatlar) əldə edən şəxsə ödəmələr verən şəxslər ödəmə mənbəyində gəlir vergisini hesablayaraq tutmağa, hesabat ayından sonrakı ayın 20-dən gec olmayaraq hesablanmış vergini dövlət büdcəsinə köçürməyə və həmin müddətdə "Uduşlardan (mükafatlardan) əldə edilən gəlirdən ödəmə mənbəyində tutulan vergi bəyannaməsi"ni vergi orqanına verməyə borcludurlar. Lotereyaların keçirilməsindən, digər yarışlardan və müsabiqələrdən gəlir (mükafat) rezident şəxslər tərəfindən ödənilməli halda ödəməni həyata keçirən şəxslər, həmin gəlirlər Azərbaycan Respublikasında daimi nümayəndəliyi olmayan qeyri-rezident şəxslər tərəfindən ödəniləndə isə bu gəliri əldə edən şəxsin bank hesabının olduğu yerli bank, xarici bankın Azərbaycan Respublikasındakı filialı və ya poçt rabitəsinin milli operatoru ödəmə mənbəyində gəlir vergisi hesablayaraq tutmağa, hesabat ayından sonrakı ayın 20-dən gec olmayaraq hesablanmış vergini dövlət büdcəsinə köçürməyə və həmin müddətdə "Uduşlardan (mükafatlardan) əldə edilən gəlirdən ödəmə mənbəyində tutulan vergi bəyannaməsi"ni vergi orqanına təqdim etməyə borcludurlar.

**Əlavə dəyər vergisi:** ƏDV üzrə hesabat dövrü təqvim ayı sayılır. ƏDV ödəyən vergi ödəyicisi ƏDV-nin bəyannaməsini hər hesabat dövrü üçün, hesabat dövründən sonrakı ayın 20-dən gec olmayaraq qeydiyyatda olduğu ver-

gi orqanına verir və vergini dövlət büdcəsinə ödəyir.

**Aksizlər:** Aksizlər üzrə hesabat dövrü təqvim ayıdır. Aksizli mallar istehsal edildikdə hər hesabat dövrü üçün vergi tutulan əməliyyatlar üzrə aksizlər hesabat dövründən sonrakı ayın 20-dən gec olmayaraq dövlət büdcəsinə ödənilməli və vergi orqanına bəyannamə verilməlidir.

**Yol vergisi** üçün hesabat dövrü təqvim ayı sayılır. Azərbaycan Respublikasının ərazisində avtomobil benzininin, dizel yanacağına və maye qazın istehsalı ilə məşğul olan fiziki və hüquqi şəxslər yol vergisini aylıq olaraq hesablayır və hesabat ayından sonrakı ayın 20-dən gec olmayaraq "Yol vergisinin bəyannaməsi"ni vergi orqanına təqdim etməklə vergini dövlət büdcəsinə ödəyirlər.

**Mədən vergisi:** Mədən vergisi üzrə hesabat dövrü təqvim ayı sayılır. Mədən vergisinin ödəyicisi hesabat ayı üçün faydalı qazıntıların çıxarıldığı aydan sonrakı ayın 20-dən gec olmayaraq vergini ödəyir və bəyannamə verirlər. Yerli əhəmiyyətli tikinti materialları üzrə mədən vergisi yerli (bələdiyyə) büdcəyə ödənilir və bələdiyyələrə mədən vergisinin bəyannaməsi verilir. Yerli əhəmiyyətli tikinti materiallarına kerpic-kirəmit gilləri, tikinti qumları, çınqıl xammalı aid edilir.

**Sadələşdirilmiş vergi (Daşınmaz əmlakın təqdim edilməsi üzrə):** Bu fəaliyyət üzrə sadələşdirilmiş vergi üçün hesabat dövrü aydır. Daşınmaz əmlakın təqdim edilməsi üzrə müqavilələri təsdiq edən notarius sadələşdirilmiş vergini hesablayaraq 1 (bir) bank günü ərzində dövlət büdcəsinə ödəməyə və hesabat ayından sonrakı ayın 20-dən gec olmayaraq "Daşınmaz əmlak təqdim edən şəxslərdən ödəmə mənbəyində tutulan sadələşdirilmiş verginin bəyannaməsi"ni vergi orqanına verməyə borcludurlar.

**Sadələşdirilmiş vergi (Pul vəsaitlərinin nağd qaydada çıxarılması üzrə):** Bu fəaliyyət üzrə sadələşdirilmiş vergi üçün hesabat dövrü aydır. Hüquqi şəxslərə və fərdi sahibkarlara bank hesablarındakı pul vəsaitlərinin nağd qaydada verilməsini həyata keçirən yerli banklar, xarici bankın Azərbaycan Respublikasındakı filialı və ya poçt rabitəsinin milli operatoru tərəfindən 1 faiz hesablanan vergini vəsaiti alan şəxsin bank hesabından tutulur, hesabat ayından sonrakı ayın 20-dən gec olmayaraq hesablanmış vergi dövlət büdcəsinə köçürülür və həmin müddətdə "Pul vəsaitlərinin nağd çıxarılmasına görə sadələşdirilmiş verginin bəyannaməsi" vergi orqanına təqdim edilir.

**Muzdlu işlə əlaqədar ödəmə mənbəyində tutulan vergi:** Muzdlu işləyən fiziki şəxslərə ödəmələr verən hüquqi şəxslər və fərdi sahibkarlar muzdlu işləyən fiziki şəxslərin hesablanmış aylıq gəlirinə gəlir vergisini hesablamalı və hesablanmış məbləği növbəti ayın 20-dən gec olmayaraq dövlət büdcəsinə ödəməlidirlər.

**Sığorta müqaviləsi vaxtından əvvəl xitam verildikdə ödəmə mənbəyində tutulan vergi:** Həyatın yığıcı sığortası və pensiya sığortası üzrə bağlanmış sığorta müqaviləsinə vaxtından əvvəl xitam verildikdə, sığorta haqları ödəyən sığortaçıları fiziki şəxslərin hesablanmış aylıq gəlirinə gəlir vergisi hesablamalı və hesablanmış vergini növbəti ayın 20-dən gec olmayaraq dövlət büdcəsinə ödəməlidirlər.

## ELAN

Qobustan rayon Bədəlli kənd sakini Binyətov Baxış Səxavət oğluna etibarnamə ilə verilmiş Babayev Məzahir Müslüm oğluna məxsus 90LY 187 nömrə nişanlı RENAULT MEGANE minik avtomobilinə məxsus AE №004029 qeydiyyat şəhadətnaməsi itmişdir. Tapan şəxslərdən xahiş olunur Qobustan RPŞ-nə təqdim etsinlər.

**Təsisçi: Qobustan Rayon  
İcra Hakimiyyəti**  
www.qobustan-ih.gov.az

**Baş redaktor:**  
Ruslan Şahbazov  
Tel.: (050) 524 28 10  
(070) 224 28 10

**Ünvan:**  
Qobustan şəhəri, Heydər Əliyev  
prospekti. Qobustan Rayon İcra  
Hakimiyyətinin binası.  
Qəzet ayda iki dəfə çıxır

Qəzet "Son dəqiqə"  
mətbəəsində çap olunmuşdur  
Tiraj: 2000  
E\_mail: qobustanqazeti@mail.ru